



राजभवन सूचना परिसर, उत्तराखण्ड
प्रेस विज्ञप्ति

'आक्टैव' के कलाकारों का राजभवन में स्वागत

देहरादून 02 जनवरी, 2012

भारत सरकार के संस्कृति मंत्रालय तथा उत्तर मध्य क्षेत्र सांस्कृतिक केंद्र, इलाहाबाद के संयुक्त तत्वावधान में देहरादून आये 'आक्टैव' के 350 कलाकारों ने आज राजभवन का भ्रमण किया। असम, अरुणाचल, मणिपुर, मेघालय, मिजोरम, नागालैण्ड, त्रिपुरा तथा सिक्किम से आये इन कलाकारों ने 31 दिसंबर, 2011 को देहरादून के ओ०एन०जी०सी० भवन में आयोजित 'विरासत' के अंतर्गत अपने-अपने राज्यों की अद्भुत लोक संस्कृति की प्रस्तुति से मुख्य अतिथि उत्तराखण्ड की राज्यपाल श्रीमती मार्ग्रेट आल्वा को प्रभावित किया था। इनकी प्रस्तुतियों से अभिभूत होकर राज्यपाल ने इन कलाकारों को आज राजभवन में आमंत्रित किया था।

राजभवन पहुँचकर मणिपुर के कलाकारों ने मणिपुर युद्ध कला पर आधारित 'चेइनोल जगोई' नृत्य तथा सिक्किम के कलाकारों द्वारा राज्य की संस्कृति का प्रखर प्रतीक 'सिंघी छाम' नृत्य की अद्भुत प्रस्तुति राज्यपाल के समक्ष दी।

राजभवन में इन कलाकारों का स्वागत करते हुए राज्यपाल ने कहा— "अपने देश की समृद्ध सांस्कृतिक विविधताओं को देख कर गर्व होता है, देश की यही सांस्कृतिक विलक्षणता, विविधता तथा इनका आदान-प्रदान हम सबको एक सूत्र में बांधता है क्योंकि देश के विभिन्न राज्यों की समृद्ध लोक कलाओं को देखने और समझने का अवसर इन कलाकारों के माध्यम से ही अन्य राज्यों को प्राप्त होता है।"

राज्यपाल ने देहरादून में आयोजित इस सांस्कृतिक समागम की योजना को राष्ट्रीय एकता की धरोहर बताते हुए कहा कि पूर्वोत्तर के आठ राज्यों की सांस्कृतिक अभिव्यक्ति ने यह अनुभव कराया है कि हमारे देश का सांस्कृतिक उपवन विभिन्न राज्यों के फूलों की संस्कृति से गुलजार है। उन्होंने कलाकारों को पुनः आगमन का आमंत्रण दिया।

इस अवसर पर राज्यपाल के प्रमुख सचिव श्री अशोक, उत्तर मध्य क्षेत्र सांस्कृतिक केंद्र इलाहाबाद के निदेशक श्री आनन्द वर्धन शुक्ला (आई०पी०एस०) भी उपस्थित थे जिनके नेतृत्व में सांस्कृतिक कलाकारों का यह दल 'आक्टैव' 31 दिसंबर, 2011 से 02 जनवरी, 2012 तक के लिए देहरादून में है।

-----0-----